
मनोगत 


" आंगण - कविता ” विषय 
गुलाबा झाडारी गुलाब सहज फुलता तशी मातृभाषा 
चरैडवांगेल्या मुखांतु सहज खुलता . आवसुले पायारी बैसूनु 
आयकिलेले मातृभाषेच्ये शब्द आनि कवनं चेरडवं विसरनाती . 
जाल्यारी भाषेचो तितलोचि थोडो गुरतु तांका जाता . होड जाता 
जातां आपणाल्या भाषेल्याथावनु ती धूर धूर वताती . मातृभाषेच्या 
साहित्याच्ये लालित्य तांका मेळच्ये साध्य जायना . 

इंग्लीश भाषेची जरूरी आसता हातु संशय ना . त्या भाषेच्यो 
हॉड्ड निसण्यो तांनी मुखारी चोढच्यो आसताती . जाल्यारी सुरवेक 
आपणाल्या मूळ भाषेच्ये मेट्ट तांका विश्वासाने चोढची गरज 
आसता . म्होणुचि अमेरिकेंत राबिली , इतर देशांतुली जान 
स्वत : ले भाषेविषय जागरूक आसताती . 

मातृभाषेच्या शब्दांच्ये सत्व आमगेल्या चेरडवांक सान धोरनु 
मेळका हे मनांत धोरनु हांवे ह्या कवितांची रचना केली . सान्नांक 
भाषेची गोडी लांवच्याक उत्तम उपाय म्हळ्यारी सान सान 
कविता . आमगेल्या भाषेतु भरपूर सौंदर्य आस . नित्याच्या उत्रांतु 
तें भायर येना . भाषा काव्य - कवनांतु खुलता . ह्या कवितेतुल्या 
विविध कल्पनेंथावनु तांका भाषेचो प्रवाह ( fluency ) , उच्चार , 


कुतूहल , निसर्गाची प्रीती संस्कृती हाजी समज येतली अशी 
हांव आशा करतां . 

ह्यो “ आंगण - कविता ” राग घालनुचि म्होणका अशी 
ना . झोपाळो कशी मजेंतु हालता न्हई तशी कवितांच्यो आळ्यो 
म्होणु दाकौंच्यो , अर्थाक सम जावनु . हॉडांनी तांका मार्गदर्शन 
कोरयेद आनि स्वत : मजा घेवयेद . आमगेल्या मृदु - मॉवाळ भाषेतु 
तो गुण आस . कितले म्हळेतरी संस्कृत भाषेथावनु उद्भव 
जालेली , देवी सरस्वतीने आमगेल्या जिभेरी दवरलेली ही भास ! 


तुमगेली नम्र 
सौ . अरूणा राव 


मुंबई 
फोन - २२०२ ५००६ 


प्रकार १- आकाश 


आम्मी सान्न 


आकाश हॉड 


आम्मी सान्न सान्न सान्न आकाश हॉड 
उद्दाक सर्सर् सर्सर् दित्ता पावसा मॉड 
न्हई झुळझुळ् झुळझुळ धांवता गावांगावांतु 
पक्षु पद म्हणता थंई पंचम स्वरांतु 
धूर धूर दिसता नीळ गुड्ड्या तूरी 
सुर्यान् सक्काळी , पेटयली भांगरा सरी 
झाडान् हात्ता - हात्तार धरल्यांत पान्न फळं 
फुल्ला पाकळी - पाकळी दित्ता गोमटे परमळ 


चंद्र नक्षत्रांनी घाल्लें जरीच्ये शाल विशाल 
झऱ्या वाऱ्या सांगात सृष्टिन् धरली ताल - त्रिताल 
ह्या आकाशाने केल्ली होडी माया 
राती दिसा आमच्येर् धरली छाया 


१ 


आकाश मांटवा मूळाक 


आकाश मांटवा मूळाक 
झाड माड उद्दाक 
पाचवें रान पान्नाक पान 
सान्न पक्ष्याक उबूक - आकाश मांटवा मूळाक 


आकाश मांटवा मूळाक 
रंगचि रंग फुल्लांक 
गुलाब तांबडे कमळ नीळे 
परमळ पावले भोवऱ्याक - आकाश मांटवा मूळाक 
आकाश मांटवा मूळाक 
धार धो धो पावसाक 
तळे न्हई , भरली बाई 
गुपच्येक एक घोट पिंवच्याक - आकाश मांटवा मूळाक 
आकाश मांटवा मूळाक 
मोरालें थयथय् नाटक 
उबली पाक्कं जांभळी चाक्कं 
उदेलें इंद्रधनुष्य ! - आकाश मांटवा मूळाक 


२ 


आकाश आकाश हॉड 


आकाश आकाश हॉड 
सगळे जगाक माड 


आकाश आकाश नीळ 
रात्री नक्षत्रांच्ये तीळ 


आकाश दाकैता कारंडी 
चंद्राली झगझग उरुटी 


आकाश विशाल मैदान 
सूर्या किरणांलें तोरण 


आकाशांत मॉडांचो खेळु 
पावसाडी वल्लो वेळु 


आकाशाक पावैले हात 
पक्ष्य उबले सात ! 


३ 


अशी केल्यारी ? 


सगळे आकाश जरी 

घडी घालनू दवरल्यारी 
रात्री नक्षत्रं 

खेळतलीं खंच्यारी ? 


- 


वयरी येतल्या सूर्याक 

गुड्यामाकशी आड्डायलो 
तरी तळ्याबगले चिक्कोलु 

कशी बा पूरा आटतलो ? 


काळीं नीळीं मॉड 

घोणींत बांदून दवरली 
तरी पावसु म्होणु स्कूलाक 

रजा कशी मेळतली ? 


४ 


गोल आकाश गोल घुवई 


एक झुई दुसरी झुई 
पावला मूळाक नॅल हाल्लई 
तिसरी झुई चौथी झुई 
पेरा फांदीक पाय पावई 
आन्नी झुई आन्नेक झुई 
उबतले पक्ष्यात हात लाई 
आनि उंचार उंचार झुई 
गोल आकाश गोल घुवई 


५ 


हे केल्लें कोणे ? 


आकाशाच्ये शाल 

विशाल नीळ 
उंच घाल्लें कोणे ? 


चंद्रालो दीवो 

झगझगी धंवो 
रात्री लांबयलो कोणे ? 


नक्षत्रांच्यो टिकल्यो 
वज्राच्यो ठिकियो 
उलट्यो खिच्चयल्यो कोणे ? 


सूर्याच्ये बिंब 

तांबडे दाळिंब 
सकाळी फुट्यलें कोणे ? 


६ 


नक्षत्रं 


चक्म्क् चक्म्क् नक्षत्रं 
काळकांत कुजबुजु करतात उत्रं 

खुस्कन् हास्तात 

हासतन् दिस्तात 
तांगेल नांका ठिकियां वज्र 
चक्मक् चक्म्क् नक्षत्रं 


प्रकार २ - पावसु 


पावसांतुले पांच पक्ष्य 


पावसु आयलो पावसु आयलो 
खिटकेर् बसला कायळो वल्लो 


गुडांतु उबली गुपची 
कीरान् धुल्ली चोंची 


याँरो याँरो पारव्या 


पावसा मोती वेंची 


मेट्टार नांचलो मोरू 
पावसु आयलो जोरू - जोरू ...... 


८ C 


पावसु येत्ता , पावसु येत्ता 


पावसु येत्ता , पावसु येत्ता 


मार्गार भरलें उद्दाक 


स्कूलाच्ये गेट बंद पळे 
अभ्यासु नाचि सद्याक 


आत्तं खेळच्ये पावसांत तिंबच्यें 
उदकाने भरली गल्ली 
कागदाची बोटी सर्सर् वत्ता 
माम्माले गावांत पावली 


१ 

भायर पावसु पडता म्होणुघराभित्तरी दाबून 
बसयिलो चल्लो कडियेथावनु पावसु पोलोवनु म्हणता 


कितली गम्मती पावसाची ! 


पावसु खेळता आंगणांतु 
पावसु लोळता चिखलातु 
काळजी ना ताका कपड्यांची 
कितली गम्मत पावसाची ! 


पावसु फिरता बागेतु 
सकाळी स्कूला वेळांतु 
काळजी ना ताका अभ्यासाची 
कितली गम्मती पावसाची ! 


पावसु पडता झाडारी 
उडकी मारता माडारी 
पावसाली आज्जी घालना गवजी 
कितली गम्मत पावसाची ! 


१० 


पावसा पद 


सर्सर् पावसु आंगणांतु उदकं 
उदकांत तिंबतचि म्होणयां पदं 


पदाचो राग मिया मल्हार 


मोडांनी धरलो द्रुत - तीन ताल 


टप्टप् थेंब जलतरंग 


पान्नांच्यो चिपळ्यो तालांतु दंग 


वल्लीं झाडं धोलतात मजेने 


रंगु आयलो पावसा पदाने 


११ 


पावसालें पुंडेपण 


धो धो पळ्ळो पावसु 
पोणु पोणु खरचलो पावसु 

पावसाने केल्ली 


घरं वल्ली 


बाग वल्ली 


वल्लें सगळे रान 


पावसाक लागली तान ! 


१२ 


पावसाली फजिती 


पावसु आयलो धांवत धांवत 
पावसाल् निस्सरलो पायु 
चिक्कोल सगळे आंगाक 
पावसाल् हणवेक घायु 


पावसाले मोळ्ळे सातें 
पावसालें तिंबलें मातें 
गुड्ड्यार थावनु पडतना 
खिशेय जाल्ले रित्ते ! 


१३ 


पालख्यो सृष्टिंतुल्यो 


सूर्याल् पालखी भांगराची 
मेरवत वत्ता दिसाची । 


मॉडाल पालखेंत उदका कळसो 
चंद्राल् पालखेंत बसला ससो । 


नक्षत्रांच्यो सान सान पालख्यो 
बसल्यात पर्यो घालनु ठिकियो । 


फुल्ला पालखेंतु धोलता भोंवरू 
झाडाल् पालखेंत उलैता कीरू । 


इंद्रधनुष्याल् पालखी रंगीत 
पावसाल् पालखेंत संगीत । 


१४ 


सृष्टिंतुलें संगीत 


तुमी आयकल्यां वे ? 

सृष्टिंतुलें संगीत ? 
पावसालें सर्सर् सतार ? 
वाऱ्यालें रुई रुंई गीतार ? 
वीजेने वीणारी वाजौंच्ये 
दिड् दिड् दिड् केदार ? 
मॉडांगेलें गुड्गुड् मृदंग 
झाडांगेलें सळसळ सारंग 
थेंब्यांनी टप्टप् वाच्चे जलतरंग ? 

तुमी आयकल्यां वे ? 
सृष्टितुले संगीत 


१५ 


( हॉड्ड गुड्याची सान कविता ) 


गुड्डो 


होड होड गुड्डो 


बसला राय 


पोट्टा मूळांत 

मडचुले पाय 
हाल्लना धोल्लना 

उलैना चलैना 
वत्तांत शेकता 

पावसांत न्हाल्लो 
गुड्डयाले खांद्यार 

पाचवो शेल्लो ! 


१६ 


प्रकार 3 - न्हई - समुद्र 


झुळझुळ् झुळझुळ् धांवता न्हई 


झुळझुळ् झुळझुळ धांवता न्हंई 
न्हईच्ये उद्दाक कोणाक जाई ? 
न्हईच्ये उद्दाक झाडाक जाई , तणाक जाई 
आजेल , आंगणांत तुळशीक जाई 
झुळझुळ् झुळझुळ धांवता न्हई 
न्हईच्ये उद्दाक कोणाक जाई ? 
न्हईच्ये उद्दाक शेत्ताक जाई 

हितलाक जाई 
धांवतल वासराक पिंवच्याक जाई 
देवळा मेट्टांक बुडुक जाई 
भट्टाल् पोरांक पोंवच्याक जाई 
झुळझुळ् झुळझुळ धांवता न्हई 
न्हईच्ये उद्दाक कोणाक जाई ? 
कोणाक जाई ? . कोणाक जाई ? ........ 


. 


१७ 


M. 


न्हई धांवता न्हई व्हावता 
गांवांगावांत उद्दाक पावैता 


उद्दाक नीळ उद्दाक गॉड 
कळशार उंच कळशे जड 


न्हईच्ये आलतडी न्हईच्ये पेलतडी 
वाट वत्ता वांकडी नागमोडी 


न्हईचो घाटु तीरा थाटु 

मेट्टार उंच येत्तर मेटु 
धावली न्हई व्हांवली न्हई 
धूरच्ये समुद्रांत पावली न्हई 


१८ 


पाळांरी उंच पाळं 


पाळांरी उंच पाळं 
समुद्रालीं बाळं 
दीसभरी खेळतात 
खुशालेच्ये खेळ 


एक पाळ चढले 
दोणीले आंगारी 
दुसरें पाळ उडले 
फातराले खांद्यारी 


दोनी पाळं धांवली 

रेंवेंच्या तीराक 
आतकुतली केल्ली तांनी 
शिंपल्यांगेल्या कानाक 


१ ९ 


समुद्रु 


उद्दाक उद्दाक 
भुई भोरनु उद्दाक 
धांवत धावंत येत्ता 
तळपाय्या मूळाक 


नीळ - नीळ्या उदकारी 

नांचैता बोटी 
पाळार वयरी वयरी 
उस्सळता मोती 


शंख आनि शिंपले 

रेवेत उडौन् खेळता 
सूर्याक सांजे घारा घेवनु वत्ता 


२० 


समुद्रालें घर 


समुद्राले घर 

धूर धूर तोग्गु 
वणतीक शिंपले 

मेट्टांक फात्तरू 
समुद्राल्या घरांतु 

मासळ्यो रांदप करताती 
बाजारांतु वोचून 

पाळं सामान हाडताती 
समुद्राल्या घारा एकारी एक 
मिट्टीच्यो घोण्यो 

मिटाच्या 
वयरी बसून मोती मेजताती 

समुद्राल्यो राण्यो 


समुद्रा घारा सांजे 


सूर्य येत्ता पाहुणो 
तान्ने रेवेंतु दवरलेल्यो 


व्हावनु वत्ताती व्हाणो 


( सूर्याक व्हाणो नित्य सोदून घेवका पडताती ) 


२१ 


प्रकार ४ - झाड 


झाड 


पाचवें झाड पाचवें माड 
थंड सावली घेल्या आड 
उरूट तांबडे पिकल्यां फळ 
टुक्टुक् चोयता गुपच्येलें बाळ 
वाऱ्याव ? हालता फांदी 
पन्नांरी चक्चक् सूर्याल चांदी 
कोकिळेल पद गोड ताळो 
झाडार् झुलता झुई झोपाळो 


२२ 


तें पळे राबल्यां झाड 


तें पळे राबल्यां झाड 


एक्का पायारी 
ताने वयरी धरल्यांती पान्नं 

हात्ता हात्तारी 


सावली दित्ता 
फळं दित्ता 

यो म्हणता 
हालैता पाचवो तेरू 
तुमच्ये लागी उलौंच्याक तान्ने 

बसयला एक कीरू 


२३ 


झाड म्हणता गायन 


झाड म्हणता गायन 
चान्नी वाजैता धोलक् 
झाडावैलो झोपाळो 
हालता पळे लोलक् 


झोपाळ्याची झुंई 

घेत्ता एक तान 
वाव्वा म्हणता पोपट 
टाळियो पिटता पान ! 


२४ 


झाडा मूळाक नीद आयली 


झाड राबल्यां सात्ते धोरनु 
तोग्गु थंड सावली घालनु 


एका घेल्ल्याने वारें घाल्लें 
दुसरे घेल्ल्याने फळ दिल्लें 


फळांतु गोड रूचे रस्सु 
पक्ष्याने दिलो चिमटी घासु 


पान्नाने कान्नांत काणी सांगली 


झाडा मूळाक नीद आयली ! 


२५ 


द्राक्षा वाल्ली मूळाक 


द्राक्षा वाल्ली मूळाक 
बोश्यांवे थोडे वेळाक ? 


पान्नांन् धरल्या सावली 
मंद मऊ मखमली 


द्राक्षा रस्सु गोडु गोडु 
जिब्बेक लाग्गो थेंबु 


गच्च घोंचलो जड जड 
द्राक्षा , द्राक्षा , तोग्गु पड 


टप्पन् पळ्ळो द्राक्षु 
उबून आयलो पक्षु 


२६ 


भिंवकुरे नारल 


समुदा पाळ 
सळसळ सळ् 


आयलें धावनु धावनु 
भिंवकुरे नारल झाडारी 

बसले उंच चोणु 


एक नारल दुसरे नारलाक म्हणता 

" वोच्यां वे हळुचि तोग्गु ? 
पाळ गेल्लें पळे माकशी ” 
दुसरो नारल म्हणता 
“ आयलें परत मुखारी 

बैस घट्टी धोरनु 
समुद्रांत पडशी ! ” 


२७ 


झाडाक लांबतात आमल्यो 


झाडाक लांबतात आमल्योचि आमल्यो 
झाडाक लांबतात आमल्यो 
पोपटी , पाचव्यो , निळसर हळदुव्यो 
बाकि अच्च जांभळ्यो 
झाडाक लांबतात आमल्योचि आमल्यो 
झाडाक लांबतात आमल्यो । 

फुग्गर गाल 
दिगऽ देंट 
हणव वांकडी 

आमशी तोंड 
पान्नामदें निपल्यो ... झाडाक लांबतात आमल्यो 

वाऱ्याने दिली झुई 

चिम्माटि थंच्ये थंई 
सर्रकन् , सरल्यो , गर्रकन् , घुवल्यो 

दोनचार टप्कन् उडल्यो 
झाडाक लांबतात आमल्योचि आमल्यो 

झाडाक लांबतात आमल्यो ।। 


२८ 


रान 


रान रान गडद्द रान 
पान्नाक लागून पाचवें पान 


झाडांनी घाल्ले हात्तांत हात 
मूळाक केल्लें जांभळे सावट 


उंच घेल्ल्यार् काजू आंबे 
तणारी चक्चक् वत्ताचे थेंबे 


रान्नाले कान्नांत वाऱ्या पद 
पक्ष उलैतात मंजुळ शब्द 


२ ९ 


प्रकार 9 - झुंईयो 


झूल्यारी बोश्यां 


झूल्यार बोश्यां झुंईयो घेवयां 

उंच तोगु जग पोळोवया 


उंच उंच फांदीर् फळ 

तोगु तोगु तळ्या मूळ 


उंच जाल्ली पक्ष्याली भेट 

तोगु मेळ्ळे जॉळा शेत 


उंच चक्चक् सूर्याल् किरणं 

तोगु दुड्दुड् धांवतात हरणं 
घडियेंत आकाश घडियेंत मात्ती 

झुंइयो घेवयां दीस रात्ती 


३० 


के झुंई घेय्या झुंई दिय्या 


झुई घेय्या झुई दिय्या होडी होडी 
माम्मा घरच्या पेज्जे रूची गोडी गोडी । 


झुई घेय्या झुई दिय्या धूर धूर 
अमलाडील्या हितलांत दिसले वाघा खूर । 


झुई घेय्या झुई दिय्या वांकडी तिकडी 
शेज्जार घरचो घॉ रेता पळे हट्टंगडी । 


झुई घेय्या झुई दिय्या वयरी वयरी 
लग्ना मांटवु खाली जाल्ला पयरी पयरी । 


३१ 


१ 


पम्मी आनि सुम्मी झुंईयो घेताती 


पम्मी आनि सुम्मी झुंईयो घेताती 
ह्या दिकान् त्या दिकान् झुंईयो वताती ।। मा 
पम्मीली झुई वत्ता उपराटी 
सुम्मीली झुई येत्ता सुपराटी 

उपराटी सुपराटी 
सुपराटी उपराटी 

मात्याक मात्तें चिम्माटी ! । 
पम्मी आनि सुम्मी झुईयो घेताती 


पम्मीले पाय पावले पूर्वेक 
सुम्मीले हात लागले पश्चिमेक 
सुम्मीने बाजूक केल्लें मॉडांक 
पम्मीने धूर लकैलें गुड्ड्याक ! 
पम्मी आनि सुम्मी झुंईयो घेताती ।। 


३२ 


आंगणा लागून आंगण 


आंगणा लागून आंगण 
गोल घालयां रिंगण 


हिंदल्या लागून हिंदलो 
झुंईये हार गांतलो 


घेल्ल्या लागून घेल्लो 
झेलयां द्राक्षां झोल्लो 


पान्ना लागून पान 
भोंवयां सगळे रान 


३३ 


सॉप्पन 


चिम्मी दोळे 
सॉप्पन पळे 
नीळ आकाशांत 
बांधल्यात झोपाळे 


उंच झुईयो 


तोगु झुंईयो 


नाजुक पर्यो 


घेत्तात झुंईयो 


सुटल्यो दोयो 
पळ्ळयो पर्यो 
मऊ मोडारी 
करतात मोडियो 


चिम्मी दोळे 
सॉप्पन पळे 
नीळ आकाशांत 
बांधल्यात झोपाळे 


३४ 


प्रकार ६ - आज्जी 


मामु - मामी 


आजेलें घर 


आज्जेल घराक नळ्या माड 
दऱ्याक लागून आंब्या झाड 


आज्जेल घराक मातिये वणत्यो 
सांजे जगलेर् जळतात पणत्यो 


मुखारी आंगण माकशी बाई 
गोरवां कोटग्यांत दुभती गाई 


फणसा घेल्ल्यार हालता हिंदलो 
वाऱ्यार झुलता फुल्लां घोंचलो 


हितलांत तरनी रांदयकाई 
पूजके प्रसाद पंचकदाई , 


आज्जेल घरांत पेज्जे परमळ 
पॉटभर जेवणं , काणियो नि खेळ ! 


३५ 


काणीयोचि - काणीयो 

आज्जेल्यो 


आज्जे , आज्जे सांग गो काणी 
रायाच्येर कोप्पून -- खई गेली राणी ? 


चोराने भांगार 
राक्षसाल्यो मीशो 


दवरलें खई निप्पोनु ? 
कॉणे काळ्ळयो काप्पून ? 


रामाने रावणाक -- मारलो कशी बाणु 

कर्णाने कुंडलं -- दिलीं इत्या काणु ? 
कृष्णाने गोकुळांत -- कश्शी चोरलें लोणी ? 

आज्जे आज्जे सांग गो काणी 


३६ 


Marathon 


माम्माले गांवा 


धांवा धांवा धा मैल धांवा 
सरून वाट्टेन् माम्माले गांवा 


धांवता धांवता दिसलें तळे 
तांबडे कमळ उद्दाक नीळे 


धांवता धांवता आयलें रान 
पोपटी पाचवें पान न् पान 


धावता धांवता दिसता गुड्डो 
पायतळाक नारला माड्डो 


धावता धांवता आयली न्हई 
तीरार माम्माली धंवी गाई 


धांवता धांवता आयलो पळे गांव 
नारिंगी नगर ताजें नांव । 


३७ 


हांव गांव वत्तां 


हांव गांव वत्ता 
धूर धूर 


गुड्ड्या आलतडी 


न्हईच्ये पेलतडी 


हितला आजूक 
गाद्या बाजूक 


सूर्य बुडतन् पावतां - हांव गांव वत्तां 
थंई आसतलें आज्जेल घर 
घराक मातिये आंगण 
मेट्टार मिमिण लाटण 
कट्ट्यार परमळी तुळशी 
भित्तर बेच्चक शेगडेरी - पॅज 
आनि एक माज्जर आळशी 
हांव माजरालो कान हळुचि ताणतां 
- म्याऽऽव 
आनि आजेल पायारी बसतां 
हांव गांव वत्ता - हांव गांव वत्ता ...... 


३८ 


मामी घरचो झोपाळो 


मामी घरचो झोपाळो 


फणसा रूक्काक 
मामी घरचो झोपाळो 

सूर्या दिक्काक 
मामी घरच्या झोपाळ्याची 

दिगी दोरी 
मामी घरच्या झोपाळ्याक 


घुगुर चारी 


मामी घरच्या झोपाळ्याची 

इतली होडी झंई 
माम्माने झुई दिल्यारी 

आजि वोचून येवंच्ये फाई 


३ 


३ ९ 


प्रकार - भाषेच्ये लालित्य 


सांज फुल्ल्या 


सांज फुल्ल्या सांज फुल्ल्या 
सांजे रंगाक भुई भुल्ल्या 


सांज फुल्ल्या 


सूर्या रंगु नारिंगी 
झाड वाजैता सारंगी 


सांजेन् सुरंगी माळ माळ्ळ्या 
भुई गोल गोल घुवल्या 
सांज फुल्ल्या सांज फुल्ल्या 
सांजे रंगाक भुई भुल्ल्या 


सांज फुल्ल्या 


४० 


चम्चम् चांदणे 


चम्चम् चांदणे चंद्राले - चंद्राले 
रुप्प्या -रेशमी आंगवालें - आंगवालें 
देवळान् खांद्यार पांघरैलें - पांघरैलें 

चम् चम् चांदणे चंद्राले 


चांदणे पान्ना पान्नारी 
चांदणे तणाच्या पातियेरी 

उदकांत पोवलें 

मातियेंत देवलें 
पायाक लागलें - थंड जालें 
चम्चम् चांदणे चंद्रालें 


४१ 


धूरच्ये रान्नांत 


धूरच्ये रान्नांत , पाचवे पान्नांत 

मजेन् भोंवयां वे ? 
येतर झाडांत , भित्तरी गुडांत 


पक्ष्यु चोवयां वे ? 


जांभळे सावलेत , फुल्ला दिवलेंत 

म्होवु लेंवयां वे ? 
वांकडे घेल्ल्यार आंकडे मेजून् 

झंईयो खेळयां वे ? 
धूरच्ये रान्नांत , वाऱ्याले कान्नांत 

खब्बरी सांगया वे ? 
धूरच्ये रान्नांत , पाचवे पान्नांत 

मजेन् भोंवयां वे ? 
मजेन् फिरयां वे ? 
मजेन् धुंवयां वे ? 


४२ 


सागर 


सरगम 


सासा 


सागरु 


विशाल चंचल सागर 
उदकाक आयलो ऊवारु 


रे रे - रेवेरी 


मोती शिंपल्या भित्तरी 


- 


गग - गम्मती 


म म - मचवो 


उड्तल् थेंब्यां सांगाती 
पूर्वेक पोंवता मचवो 
शिडारी पच्चु पाचवो 
पाळांरी उंच पाळं 
समुद्राली खेळतात बाळं 
सात रंगांच्ये इंद्रधनुष्य 


पप - पाळं 


- 


ध ध - धनुष्य 


नीनी - नीळ 


आकाश नय नीळ 
मॉडांक पळ्ळे पीळ 


सां सां - सागरु 


विशाल चंचल सागर 


- 


४३ 


देवु निपता – देवु पावता 

( सृष्टिंतुलो चमत्कार ) 
आकाशांतु मॉडा माकशी 

देवु निपता 
गुड्ड्या माकशी सूर्य - किरणांत 

देव दिसता 


न्हईंच्ये उद्दाक झुळझुळ्तना 

देव खेळता 
झाडांनी वाऱ्यार सळसळ्तना 

देव नांचता 
आंगणांतुल्या फुल्लां सांगाती 

देव धालता 
फुल्लांवयरी भोवऱ्या वटु 


देव गुणगुणता 


गुपच्ये पिल्लांनी चिचिव् करतना 


देवु उलैता 


शेतांतु सर्सर् सर्सर् पावसु पळ्ळ्यार् 

भात पिकता आनी 
देवु पावता - देवु पावता 

परिचय 
अरूणा राव - कुंडाजे ( चंद्रगिरी ) 

साहित्य आनि संगीत या दोन्नी कलेंतु अरुणा राव हिगलें ध्यान 
मन आसता . शब्द आनि त्या शब्दांच्ये विशिष्ट स्वर ती तिगेल्या 
कवितेंतु घालचो प्रयत्न करता . 

सारस्वतांगेली मातृभाषा कोंकणी ही चेरडवांनी विसोरनये , , 
ताजी गोडी तांका लागका , गोमटाई कोळका ही तळमळ मनांतु घेवनु 

अरूणा कोंकणींतु सतत कविता बरयत आसता . शृष्टिंतुल्या झाड 
पावसाच्ये आकर्षण जांवच्यो , प्राणी - पक्षांगेल्या गम्मतेच्यो , आज्जो - आज्जीगेल्यो वगैरे मनोरंजक 
कविता बरयल्याती . 

पुणेच्या फर्ग्युसन कॉलेजांतु आसतना तिने बरयिल्यो मराठी कथा महाराष्ट्राच्या प्रमुख 
मासिकांतु छापून येताल्यो . एक कथा ‘ सर्वोत्कृष्ट मराठी कथा ' ह्या संग्रहांतु छापून आयली . त्या 
वेळारी धोरनु तिने आपणालें संपूर्ण लक्ष कोंकणींतु बोरोंच्यांतु घालच्ये निश्चित केलें . सान्न बाळांगेले 
धोरनु १२ वर्त्यांच्या चेरडवांखातीर कविता केल्यो . 

तिगल्यो कविता आनि लेख रेडियो , कॅनरा सारस्वत मासिक हांतु नियमित येताती . विश्व 
कोंकणी परिषद ( मंगळूर ) हांनी तिका कविता वाचन कोरूक आमंत्रित केलेलें . अमेरिकेंतुल्या 
कोंकणी सम्मेलनाच्या सुवेनिरांतु कविता छापून आयल्याती ( २००४ ) . 

শ্ৰঞ্জৰ ষ্মা 
" मृगजळ " - ३ अंकी नाटक कोंकणी साहित्य समितीच्या रौप्य महोत्सवांतु रंगमंचारी यशस्वी 
जालें . ( १ ९ ६० ) 
" आकाशमांटवु " २ अंकी नाटक ( चेरडवांगेलें ) त्या समितीच्या सुवर्ण महोत्सवांतु 
जालें . ( १ ९९ १ ) 
“ आम्मी आमचीगल्यो " - संगीत नाट्य ( musical play ) ( बायलां खातीर ) सारस्वत महिला 
समाज , गांवदेवी हांनी तांगेल्या फ्लॅटिनम जुबिलींतु सादर केले . ( १ ९९ ५ ) 
गौळण्यो ( कृष्ण गीतं ) आनि स्त्री - गीतं ( खेळ - पदं ) - विविध सारस्वत कॉलनीतुल्या बायलांनी 
दिवाळी उत्सवांतु नृत्यांतु सादर केली . 
पदकं ( Awards ) -K.S.A . प्लॅटिनम जुबिली मेडल ( १ ९ ८६ ) 
उमाबाई आरूर लेखन पुरस्कार ( २००० ) / K.S.A. Foundation Day 
अॅवार्ड ( २००४ ) 
अमृतधारा- नवरात्रीतुअरुणाले सर्व लेखन प्रकार चेरडवांनी नाट्यरूपांत दाकैले . ( २००३ ) 
कविते प्रकार - ( हॉडांखातीर ) भाव कविता , हास्य कविता , हायकू कविता , गुरु - वंदनेच्यो कवित 
आरत्यो , देशभक्तीच्यो कविता तिने बरयल्याती . 


